



தடையை மீறி நடமாடிய மேலும் 995 பேர் சிக்கினர்

இலங்கையில் தற்போது நடைமுறையில் உள்ள பயணக் கட்டுப்பாட்டை மீறி நடமாடிய குற்றச்சாட்டில் மேலும் 995 பேர் கைது செய்யப்பட்டுள்ளனர்.

இன்று காலை 06.00 மணியுடன் நிறைவு பெற்ற கடந்த 24 மணி நேரத்தில் இவ்வாறு தனிமைப்படுத்தல் விதிகளை மீறி நடமாடிய குற்றச்சாட்டில் 995



முழுநேரப் பயணத்தடை ஜூன் 21 வரை நீடிப்பு?

நாட்டில் தற்போது அமுலில் உள்ள முழுநேரப் பயணக் கட்டுப்பாடு எதிர்வரும் 21ஆம் திகதி வரை நீடிக்கப்படக்கூடிய சாத்தியம் காணப்படுகின்றது.

கொரோனா வைரஸ் பரவலைக் கட்டுப்படுத்தி, மக்களின் சுகாதாரப் பாதுகாப்பை உறுதிப்படுத்தும் நோக்கிலேயே பயணத் தடையை நீடிப்பது குறித்து தற்போது கவனம் செலுத்தப்பட்டுள்ளது.



மக்களின் கைகளிலே முடிவு

பொலிஸ் பேச்சாளர் தெரிவிப்பு

நாடெங்கும் முழுநேரப் பயணத் தடை அமுலில் உள்ளது. இதை உணர்ந்து மக்கள் செயற்பட வேண்டும். எதிர்வரும் 14ஆம் திகதி பயணத் தடையை நீக்குவதா? இல்லையா? என்பது மக்களின் கைகளில்தான் உள்ளது.

இவ்வாறு பொலிஸ் ஊடகப் பேச்சாளர்



கடலில் பற்றி எரிந்த கப்பலின் கறுப்புப் பெட்டி கண்டுபிடிப்பு

விசாரணைக்காகச் சி.ஐ.டி யிடம் ஒப்படைப்பு



கொழும்புத் துறைமுகத்துக்கு அருகில் கடலில் மூழ்கிக் கொண்டிருக்கும் 'எக்ஸ் - பிரஸ்' பேர்ள் கப்பலின் கறுப்புப் பெட்டி கண்டுபிடிக்கப்பட்டுள்ளது.

கடற்படையினர் முன்னெடுத்த விசேட தேடுதலின்போது கண்டுபிடிக்கப்பட்ட கறுப்புப் பெட்டி, மேலதிக விசாரணைகளுக்காகக் குற்றப் புலனாய்வுத் திணைக்களத்திடம்



நல்லூர் அரசடியில் தாண்டவமாடுகிறது கொரோனா வைரஸ்

(ந.லோகதயாளன்)

யாழ்ப்பாணம், ஜூன் 06 நல்லூர் ஜே/103 கிராம சேவகர் பிரிவில் உள்ள அரசடிப்பகுதியில் நேற்று மேற்கொண்ட பரிசோதனையில் 26 பேருக்கு கொரோனா உறுதி செய்யப்பட்டுள்ளது. தனிமைப்படுத்தலில் உள்ள கிராமமான அரசடிப்பகுதியில் இருந்து நேற்றைய தினம் 156




இலங்கையை இன்று வந்தடைந்தன பத்து இலட்சம் டோஸ் 'சினோபோரம்'

அடுத்த வாரம் மேலும் 10 லட்சம் தடுப்பூசிகள்

சீனாவில் இருந்து மேலும் ஒரு மில்லியன் (பத்து லட்சம்) டோஸ் 'சினோபோரம்' தடுப்பூசிகள் இலங்கையை வந்தடைந்துள்ளன.

இன்று காலை 5.10 மணியளவில் ஸ்ரீலங்கன் விமான சேவைக்குச் சொந்தமான யு.எல் 869 விமானத்தின் மூலம் குறித்த தடுப்பூசிகள் சீனாவிலிருந்து இலங்கைக்குக் கொண்டு வரப்பட்டுள்ளன என்று இராஜாங்க அமைச்சர் சன்ன ஜயசுமன தெரிவித்தார்.

இதையடுத்து குறித்த தடுப்பூசிகள், அரசு ஓடைதங்கள் கட்டுப்பாட்டு



சீரற்ற காலநிலையால் இதுவரை 14 பேர் சாவு

இருவர் மாயம்; 817 வீடுகள் சேதம்

நாட்டில் அடைமழையால் ஏற்பட்ட வெள்ளம் மற்றும் மண்சரிவால் நாட்டில் இதுவரை 14 பேர் பலியாகியுள்ளனர். இருவர் காயமடைந்துள்ளனர். இருவர் காணாமல் போயுள்ளார்கள் என்று அனர்த்த முகாமைத்துவ மத்திய நிலையம் தெரிவித்துள்ளது.

அத்துடன் 10 மாவட்டங்களில் 60 ஆயிரத்து 674 குடும்பங்களைச் சேர்ந்த 2 லட்சத்து 45 ஆயிரத்து 212 பேர் பாதிக்கப்பட்டுள்ளனர் எனவும், 817 வீடுகள் பகுதியளவும், 14 வீடுகள் முழுமையாகவும் சேதமடைந்துள்ளன என்றும் மேற்படி மத்திய நிலையம் விடுத்



8 மாவட்டங்களில் 'டெங்கு' அபாயம்!



நாட்டில் தற்போது நிலவும் அதிகமழையுடனான காலநிலையால் எட்டு மாவட்டங்களில் டெங்குக் காய்ச்சல் பரவும் அபாயம் ஏற்பட்டுள்ளது எனக் சுகாதார அமைச்சர் எச்சரிக்கை விடுத்துள்ளார்.

கொழும்பு,



நாளை தொடக்கம் விசேட 'ஸ்டிக்கர்'

அத்தியாவசிய சேவையில் ஈடுபடும் வாகனங்களுக்கு நாளை முதல் விசேட ஸ்டிக்கர் ஒன்று வழங்கப்பட வுள்ளது எனப் பிரதிப் பொலிஸ்மா அதிபர் பொலிஸ் பேச்சாளர் அஜித் தோஹண தெரிவித்தார்.

பயணத் தடை நீக்கப்படும் வரை இந்த ஸ்டிக்கரைப் பயன்படுத்த முடியும் என்றும் அவர் குறிப்பிட்டார்.

இது குறித்து ஊடகங்களுக்குத் தெளிவுபடுத்திய பொலிஸ் பேச்சாளர்,

பயணத் தடை நீடிக்கின்றது.



முழுநேரப் பயணத்தடை.....

(முதலாம் பக்க தொடர்ச்சி)
அரசு உயர்மட்ட வட்டாரங்களை மேற்கோள்காட்டி இந்த விடயம் தொடர்பில் கொழும்பு ஊடகம் ஒன்று செய்தி வெளியிட்டுள்ளது.

பயணத் தடை அமுலில் உள்ள காலப்பகுதியிலும் வைரஸ் தொற்று வீதம் குறையவில்லை. எனவே, பயணத் தடை எதிர்வரும் 21ஆம் திகதி வரை நீடிக்குமாறு அரசு உயர்மட்டத்தில் சில சுகாதாரத் தரப்புகள் கோரிக்கை முன்வைத்துள்ளன.

நாளை தொடக்கம்

(முதலாம் பக்க தொடர்ச்சி)
அதனால் மக்கள் தொடர்ந்தும் வீடுகளில் தங்கியிருக்க வேண்டும். அத்தியாவசிய சேவைகளை முன்னெடுத்த வாகனங்களுக்கு கடந்த வாரம், தினந்தோறும் விசேட ஸ்டிக்கர் ஒன்று வழங்கப்பட்டது.

நாளை 7ஆம் திகதி முதல் புதிய ஸ்டிக்கர் ஒன்று அறிமுகம் செய்யப்படுகின்றது. இந்த ஸ்டிக்கர், பயணத் தடைகள் தளர்த்தப்படும் வரை பயன்படுத்த முடியும். இந்த ஸ்டிக்கர் ஒட்டப்படும்போது குறித்த இடத்தில் தாமதம் ஏற்படக்கூடும்.

இந்தத் தாமதம் நாளை மட்டுமே இருக்கும். எனினும், இனிவரும் நாட்களில் அந்த சிரமம் இருக்காது. எனினும், அத்தியாவசிய சேவையில் ஈடுபடும் வாகனங்களில் பயணிப்போர், நாளை சரியான தகவல்களைச் சோதனைச் சாவடிகளில் வழங்க வேண்டும். தேசிய அடையாள அட்டை, அலுவலக அடையாள அட்டை, நிறுவனத்தால் வழங்கப்பட்டுள்ள கடிதம் ஆகியவற்றை வழங்குமாறு கேட்டுக்கொள்கின்றோம். இவற்றை வழங்கி, விசேட ஸ்டிக்கரைப் பெற்றுக் கொண்டபின்னர், இனிவரும் நாட்களில் இடையூறு இன்றி பணிகளுக்காகப் பயணிக்க முடியும் - என்றார்.

8 மாவட்டங்களில்

(முதலாம் பக்க தொடர்ச்சி)
களுத்துறை, கம்பஹா, இரத்தினபுரி, கேகாலை, குருநாகல், மாத்தளை மற்றும் கண்டி ஆகிய மாவட்டங்களிலேயே டெங்குக் காய்ச்சல் பரவும் அபாயம் உள்ளது எனத் தேசிய டெங்கு ஒழிப்புப் பிரிவின் பணிப்பாளர் வைத்தியர் அருண ஜயசேகர தெரிவித்துள்ளார்.

கடந்த காலங்களில் டெங்கு நோயாளர்களின் எண்ணிக்கை குறைவடைந்த போதிலும் கடந்த மே மாதத்தில் கொழும்பு மாவட்டத்திலேயே அதிக டெங்கு நோயாளர்கள் பதிவாகியுள்ளனர் எனவும் அவர் சுட்டிக்காட்டினார்.

நிலவும் சீரற்ற காலநிலையால் ஏற்பட்டுள்ள வெள்ளத்தால் நீர் தேங்குவதன் காரணமாக எதிர்வரும் ஒரு மாதத்தில் மீண்டும் டெங்குக் காய்ச்சல் பரவும் அபாயம் உள்ளது எனவும் சுட்டிக்காட்டப்பட்டுள்ளது.

அதேவேளை, இவ்வருடம் ஜனவரி மாதம் முதல் இதுவரை நாட்டில் 7 ஆயிரத்து 873 பேர் டெங்கு நோயால் பாதிக்கப்பட்டுள்ளனர்.

கடலில் பற்றி

(முதலாம் பக்க தொடர்ச்சி)
ஒப்படைக்கப்பட்டுள்ளது.

குற்றப் புலனாய்வுத் திணைக்களத்திடமுள்ள கறுப்பு பெட்டி, நீதிமன்றத்தின் அனுமதியுடன் இரண்டு நாட்களில் அரசு இரசாயனப் பகுப்பாய்வுத் திணைக்களத்திடம் ஒப்படைக்கப்பட்டுள்ளது எனப் பொலிஸார் தெரிவித்தனர்.

இதேவேளை, கப்பலிலுள்ள எரி பொருள் தொடர்பில் அறிக்கையொன்றைச் சமர்ப்பிக்குமாறு கடல் மாசுறல் தடுப்பு அதிகார சபை, கப்பல் மீட்பு நிறுவனத்தின் கட்டனுக்கு அறிவுறுத்தியுள்ளது.

மூழ்கிக்கொண்டிருக்கும் கப்பலால் கடல், சுற்றுச்சூழல், கரை உள்ளிட்ட பகுதிகளுக்கு பாதிப்பு ஏற்படாத வகையில் நடவடிக்கைகளை முன்னெடுக்குமாறு அறிவித்துள்ளதாகவும் கடல் மாசுறல் தடுப்பு அதிகார சபை குறிப்பிட்டுள்ளது.

எனினும், இது தொடர்பில் இன்னும் இறுதி முடிவு எடுக்கப்படவில்லை. அதேவேளை, நாட்டில் நாளை முதல் பயணத் தடை விதிமுறைகள் கடுமையாக அமுல்படுத்தப்படவுள்ளன.

மக்களின்.....

(முதலாம் பக்க தொடர்ச்சி)
பிரதிப் பொலிஸ்மா அதிபர் அஜித் நோஹண தெரிவித்தார்.

அவர் மேலும் தெரிவித்ததாவது:- தனிமைப்படுத்தப்பட்ட விதிமுறைகளைப் பின்பற்றுவதன் மூலம் மக்கள் நாட்டில் கொரோனாவைக் கட்டுப்படுத்துவதில் தமது ஒத்துழைப்பைச் சுகாதாரத்துறைக்கு வழங்க வேண்டும்.

பயணத்தடை அமுல்படுத்தப்பட்டுள்ள காலகட்டத்தில் மக்கள் தங்கள் வீடுகளில் இருந்தால் மட்டுமே ஜூன் 14 அன்று நாட்டை மீண்டும் திறக்க முடியும்.

அத்தியாவசிய தேவைகளுக்கு மட்டும் பொதுமக்கள் தங்கள் வீடுகளை விட்டு வெளியேறிச் செல்ல வேண்டும் - என்றார்.

இலங்கையை இன்று

(முதலாம் பக்க தொடர்ச்சி)
நிறுவனத்திடம் கையளிக்கப்பட்டு, பின்னர், அரசு மத்திய ஓடாத களஞ்சியத்துக்குக் கொண்டு செல்லப்பட்டன.

இதன்படி, ஒரே தடவையில் அதிக எண்ணிக்கையிலான 'சினோபோர்ட்' தடுப்பூசிகள் நாட்டுக்குக் கொண்டுவரப்பட்ட முதலாவது சந்தர்ப்பம் இதுவென சுகாதார அமைச்சு குறிப்பிட்டுள்ளது.

இதனிடையே, மேலும் ஒரு மில்லியன் (பத்து லட்சம்) டோஸ் 'சினோபோர்ட்' தடுப்பூசிகள் எதிர்வரும் 9ஆம் திகதி நாட்டுக்கு அனுப்பிவைக்கப்படவுள்ளன என்று இராஜாங்க அமைச்சர் சன்ன ஜயசமன மேலும் கூறினார்.

இதேவேளை, இதற்கு முன்னர் இரண்டு தடவைகள் 'சினோபோர்ட்' தடுப்பூசிகளை இலங்கைக்குச் சீன அரசு வழங்கியிருந்தமை குறிப்பிடத்தக்கது.

நல்லூர்

(முதலாம் பக்க தொடர்ச்சி)
பேருக்கு பி.சி.ஆர். பரிசோதனைகள் மேற்கொள்ளப்பட்டன. பெறுபேறு இன்று வெளியாகியது.

அதன்படி, 156 பேருக்கான பரிசோதனையில் 26 பேருக்குத் தொற்று உறுதி செய்யப்பட்டது. அதே நேரம் அதில், 106 பேருக்கு மீண்டும் பரிசோதனை மேற்கொள்ளப்பட வேண்டும் என அறிக்கையிடப்பட்டுள்ளதனால் மேலும் பலருக்கு கொரோனாத் தொற்று இருக்கலாம் என கருதப்படுகின்றது.

சீரற்ற கால.....

(முதலாம் பக்க தொடர்ச்சி)
துள்ள அறிக்கையில் தெரிவிக்கப்பட்டுள்ளது.

3 ஆயிரத்து 520 குடும்பங்களைச் சேர்ந்த 15 ஆயிரத்து 658 பேர் 72 பாதுகாப்பு மத்திய நிலையங்களில் தங்க வைக்கப்பட்டுள்ளனர்.

கம்பஹா, இரத்தினபுரி, கொழும்பு, புத்தளம், களுத்துறை, நுவரெலியா, கேகாலை மற்றும் கண்டி ஆகிய மாவட்டங்களில் வாழ்பவர்களே சீரற்ற கால நிலையால் அதிகம் பாதிக்கப்பட்டுள்ளனர்.

கேகாலை மாவட்டத்தில் 5 மரணங்களும், இரத்தினபுரி மாவட்டத்தில் 3 மரணங்களும், கம்பஹா மாவட்டத்தில் இரு மரணங்களும் பதிவாகியுள்ளன. அத்துடன், புத்தளம், களுத்துறை மற்றும் காலி ஆகிய மாவட்டங்களில் தலா ஒரு மரணம் வீதம் பதிவாகியுள்ளது.

தடையை மீறி நடமாடிய..

(முதலாம் பக்க தொடர்ச்சி)
பேர் கைது செய்யப்பட்டுள்ளனர் என்று பொலிஸ் ஊடகப் பேச்சாளர் பிரதிப் பொலிஸ்மா அதிபர் அஜித் நோஹண தெரிவித்துள்ளார்.

இவ்வாறு கைது செய்யப்பட்ட நபர்களில் அதிகமானோர் மாத்தளைப் பகுதியைச் சேர்ந்தவர்கள் எனவும் அவர் கூறியுள்ளார்.

இதற்கமைய மாத்தளை மாவட்டத்

தில் நேற்று தனிமைப்படுத்தல் விதிகளை மீறிய 138 பேர் கைது செய்யப்பட்டுள்ளனர் எனவும் அவர் குறிப்பிட்டுள்ளார். இது தவிர கண்டி பிரதேசத்தில் 129 பேரும், நீக்கவரட்டிய பிரதேசத்தில் 75 பேரும் நேற்று கைது செய்யப்பட்டுள்ளனர் என மேலும் தெரிவித்தார். இதையடுத்து கடந்த ஒக்டோபர் 31 ஆம் திகதி முதல் தனிமைப்படுத்தல் விதிகளை மீறிய குற்றச்சாட்டில் கைது செய்யப்பட்டவர்களது எண்ணிக்கை 23 ஆயிரத்து 945 ஆக அதிகரித்துள்ளது எனவும் அவர் மேலும் தெரிவித்துள்ளார்.

விளம்பரத் தொடர்புகளுக்கு -
மின்னஞ்சல் -
kalaikkathiradv@gmail.com
தொலைபேசி இலக்கம் -
076 443 8622

மிகக் குறைந்த கட்டணத்தில் வரி விளம்பரங்கள்

உங்கள் நாளாந்த தேவைகளில் பொருள்கள், ஆதனங்கள், வாகனங்கள், வளர்ப்புப் பிராணிகளை வாங்க, விற்க மற்றும் வாடகைக்குப் பெறவும், மணமக்கள் தேவை போன்ற அத்தியாவசிய அறிவித்தல்களைப் பிரசுரிக்கவும் மிகக் குறைந்த கட்டணத்தில் 'காலைக்கதிர்' சேவையைப் பெற்றுக்கொள்ள **076 443 8619** என்ற இலக்கத்துடன் தொடர்பு கொள்ளுங்கள்.

யாழ்ப்பாணத்தில் இருந்து தினசரி இருமுறை - அதிகாலையும் மாலையும் - உலகெங்கும் உள்ள பல்லாயிரம் தமிழ் வாசகர்களை தவறாது எட்டும் ஒரே நாளிதழ் ஊடாக குறைந்த கட்டணத்தில் விளம்பரம் செய்து அதிக பயனைப் பெற்றுக் கொள்ளுங்கள்.

45 ஆவது தேதி

செம்மணி

கொழும்பு மற்றும் கிழக்கிலும் வாசிக்கத் தவறாதீர்கள்

ஒரு புறம் தேவை மாறுபடும் விரயம்

ஆதிச் சண்டையின் அடுத்த அத்தியாயம்

தடுப்பூசி தரன் தீர்வு

தலைவரோ சிறையில் தமோறும் மக்கள்

அனைத்து முகவர்களிடமும் சீன்றே கேட்டு வாங்குங்கள் தவறினால் செவ்வாய்க்கிழமையே வாங்கலாம்

வாசகர்களின் நன்மதிப்பைப் பெற்ற பஸ்கவை வார ஆதழ்

நமது பார்வை

உண்மை - நேர்மை - பக்கம் சாராமை

ஆசிரியரிடம்: 30, கல்லூரி வீதி, யாழ்ப்பாணம் மின்னஞ்சல் - kalaikkathirnews@gmail.com
தொலைபேசி - 021 222 3000 இணையம் - onlinekathir.com

கட்டுப்பாடு நீடிக்கும்?

கொரோனா வைரஸ் பரவல் தடுப்புக்கான பயணக் கட்டுப்பாடு இரண்டாவது வாரத்தைக் கடந்து மூன்றாவது வாரமாகத் தொடருகின்றது.

ஆனால், நாட்டில் தொற்றுக்கு உள்ளாவோரின் எண்ணிக்கையோ, மரண வீதமோ குறைவதாக இல்லை. இரண்டு வாரங்களுக்குள் கைமேல் பலன் என்று எதிர்பார்க்கும் விடயமல்ல இதுவாயினும், இந்தத் தொற்றாளர் எண்ணிக்கை குறையாமல் இருக்கும் விவகாரத்துக்குள் இன்னொரு விடயமும் உள்ளது. அதனை ஸ்ரீலங்கா மருத்துவ சங்கம் தான் அனுப்பிய கடிதம் ஒன்றில் ஜனாதிபதி கோட்டாபய ராஜபக்ஷவுக்குச் சுட்டிக்காட்டியுள்ளது.

கடந்த இரண்டு வாரங்களாக கொவிட் தொற்றுக்கான பி.சி.ஆர். பரிசோதனைகளின் எண்ணிக்கை கணிசமான அளவு வீழ்ச்சி அடைந்துள்ளன. அதற்கு மத்தியிலும் தொற்றாளர் எண்ணிக்கை குறையவில்லை என அந்த அமைப்புச் சுட்டிக்காட்டியுள்ளது.

பி.சி.ஆர். சோதனைகளின் எண்ணிக்கை வீழ்ச்சிக்கு மத்தியிலும் தொற்றாளர் எண்ணிக்கை வீதம் குறையவில்லை என்பது நல்ல சகுனம் அல்ல.

தொற்றைக் கட்டுப்படுத்துவதற்காக ஏற்படுத்தப்பட்ட தடுப்பு நடவடிக்கைகள் போதுமானவையா? பயன்தரக் கட்டியவையா? என்ற கேள்விகள் இப்போது எழுந்துள்ளன.

முதலில் ஊரடங்கு என்றார்கள்; பின்னர் பொது முடக்கம் என்றார்கள். இப்போது பயணக்கட்டுப்பாடு என்றார்கள்.

அது பெயரில் எப்படியும் இருந்து விட்டுப் போகட்டும். நாம் இப்பத்தியில் சுட்டிக்காட்டியபடி அதற்கான சட்ட ஏற்பாடுகள் முறையாக இல்லாமல் போகட்டும். ஆனால் அந்தக் கட்டுப்பாட்டு நடவடிக்கையினால், தடுப்பு முறைகளினால் களத்தில் பயனேனும் கிடைக்கின்றதா, கொரோனா தொற்றுப் பரவல் வீதம் மட்டுப்படுத்தப்படுகின்றதா என்பதுதான் இங்கு மிகப் பிரதானமான கேள்வி.

பயணக் கட்டுப்பாடு என்ற தற்போதைய கெடுபிடி ஏற்பாடு, ஆரம்பத்தில் இருந்த இறுக்கத்தில் இப்போது இல்லை. பெரிதும் தளர்ந்து விட்டதாகவே தோன்றுகின்றது.

அரசும் தன்பாட்டில் பல சேவைகளை அத்தியாவசிய சேவைகளாக அறிவித்து, அச்சேவைகளைச் சேர்ந்தோரை வேலை நாட்களில் பணிக்கு அழைத்து விட்டது. பயணக்கட்டுப்பாடு என்ற நடவடிக்கைகளின் கீழேயே வீதிகளில் தாராளமாக மக்கள் நடமாட்டம், இரு சக்கர வாகனங்களின் ஓட்டம் எல்லாம் இடம்பெறுகின்றன. பேக்கர்கள், பால்சாலைகள், மருந்துக் கடைகள், பழக்கடை வியாபாரம் என்று தொடங்கி பலசரக்கு வியாபாரக் கடைகள் ஒற்றைக் கதவில் திறந்து வியாபாரம் செய்யும் நிலைமை.

நீண்ட முடக்கங்களுக்கு மத்தியிலும் மக்கள் தமது அத்தியாவசியப் பொருள்களைக் கொள்வனவு செய்தால்தானே உயிர்வாழலாம் என்ற உண்மை நிலைமை மறுக்க முடியாதது. மக்கள் தத்தமது வீடுகளுக்கு கிட்டவாக இருக்கும் கடைகளுக்கும் வர்த்தக நிலையங்களுக்கும் பொருள்கள் வாங்கச் சென்று வருவது தவிர்க்க முடியாத கட்டாய நிர்ப்பந்தம். ஆனால் அது சாதாரண - திறந்த - வர்த்தக நடவடிக்கைகளுக்கான விவகாரமாக மாற்றப்பட்டுவிடக் கூடாது.

இந்தப் பயணக் கட்டுப்பாட்டையோ, ஊரடங்கையோ, பொது முடக்கத்தையோ - அதில் எதை என்றாலும் - நேரத்துடன் கொண்டு வாருங்கள், அப்படிக்கொண்டு வந்தால்தான் கொரோனா பேயுருக் கெள்ள முதல் அதன் பரவலை இங்கு கட்டுப்படுத்தலாம் என்று மருத்துவ சுகாதார நிபுணர்கள், பொது ஆர்வலர்கள் எனப் பலரும் வலியுறுத்திய போது ஆட்சிப் பீடத்தில் இருந்தவர்கள் அதை செவிமடுக்கவில்லை.

காலம் தாழ்த்த தாழ்த்த மீட்சி பெறுவதற்கு முடக்க காலத்தை மேலும் மேலும் நீடிக்க வேண்டி வரும் என்று ஆட்சியாளர்களுக்கு அறிவுறுத்தப்பட்டது. ஆனால் அவர்கள் அந்த வழிகாட்டல்களை - ஆலோசனைகளை - கேட்கவில்லை.

நேரத்துடன், இரண்டு அல்லது மூன்று கிழமை நாட்டை முடக்குவதன் மூலம் ஈட்டக்கூடிய பெறுபெற்ற இப்போது பெரும் காலம் தாழ்த்தி விட்டபடியால் - அதற்குள் கொரோனாப் பேரரசுகள் அகல விழுது பரப்பி, ஆழக் கால் பதித்து விட்டமையால் - இன்னும் இரண்டு, மூன்று மாதம் முடக்கித்தான் காண முடியும் என்கின்றனர் மருத்துவ சுகாதார நிபுணர்கள்.

தொற்றுப் பரவல் வீதம் குறையாமல் தொடர்ந்தும் கொரோனா மரண தாண்டவமாடி வருகின்றமையால் -

நிலைமையை ஓரளவேனும் கட்டுப்பாட்டுக்குள் கொண்டு வருவதற்கு தற்போதைய பயணக்கட்டுப்பாட்டு விதிமுறைகளை மேலும் சில காலத்துக்கு நீடிக்க நேரிடலாம்.

அப்படி நீடிக்க நேர்ந்தால் அந்தச் சமயத்தில் அந்த விதிகளை மேலும் தளரவிட்டு, கொரோனாப் பேரரசுகளுக்கு வாய்ப்பான சூழலை ஏற்படுத்தாமல், முழு அளவில் அவற்றைக் கட்டுப்படுத்தி, நிலைமை மேம்பட அனைவரும் ஒத்துழைக்க வேண்டும்.

பாடசாலைகள் மீளத் திறத்தல்; எவ்வித தீர்மானமும் இல்லை

கல்வி அமைச்சர் அறிவிப்பு

கொவிட் 19 வைரஸ் பரவல் காரணமாக மூடப்பட்டுள்ள பாடசாலைகளை மீளத் திறத்தல் தொடர்பாக எவ்விதத் தீர்மானங்களும் இதுவரையில் எடுக்கப்படவில்லை என கல்வி அமைச்சர் ஜி. எல். பீரிஸ் தெரிவித்துள்ளார்.

எதிர்வரும் 29 ஆம் திகதி முதல் பாடசாலைகள் நான்கு கட்டமாகத் திறக்கப்படும் என சமூக வலைத்தளங்களில் வெளியாகியுள்ள செய்தி உண்மைக்குப் புறம்பானது எனவும் அவர் குறிப்பிட்டுள்ளார். இது தொடர்பில் தொடர்ந்தும் குறிப்பிடுகையில் -

தற்போதைய நெருக்கடியான சூழ்நிலைக்கு மத்தியில் பாடசாலைகளை மீளத் திறப்பது தொடர்பில் எவ்விதத் தீர்மானங்களும் இதுவரை எடுக்கப்படவில்லை.

இந்த வருடத்தில் இடம்பெறவுள்ள தேசிய பரீட்சைகளை நடத்தும் காலம் ஏற்கனவே அறிவிக்கப்பட்டுள்ளது. ஆகவே அந்தத் தீர்மானத்திலும் எவ்வித மாற்றமும் ஏற்படவில்லை.

கொவிட் 19 வைரஸ் தொற்றிலிருந்து நாட்டு மக்கள் அனைவரையும் பாதுகாக்க நெருக்கடியான சூழ்நிலையில் பல தீர்மானங்கள் எடுக்கப்பட்டுள்ளன.

கொவிட் 19 வைரஸ் காரணமாக கல்வித்



துறைக்கு பாரிய சவால் ஏற்பட்டுள்ளது. இந்தச் சவாலை வெற்றிகொள்ள மறு சீரமைக்கப்பட்ட திட்டங்கள் தற்போது வகுக்கப்பட்டுள்ளன.

குறுகிய காலகட்டத்தில் பாடத்திட்டங்களை சிறந்த முறையில் நிறைவு செய்ய புதிய கொள்கைத் திட்டத்தை செயற்படுத்துவது அவசியமாகும்.

பாடசாலைகளை மீளத் திறத்தல் தொடர்பாகப் பிரதேச தொடர்பு குழுவினரது பரிந்துரைகளுக்கும் சுகாதார சேவைகள் பணிப்பாளர் நாயகத்தின் ஆலோசனைக்கும் அமையவே தீர்மானம் எடுக்கப்படும்.

பாடசாலைகளை மீளத் திறத்தல் பற்றிப் பல்வேறு தரப்பினருடன் பேச்சுகள் மாத்திரம் முன்னெடுக்கப்பட்டுள்ளனவே தவிர எவ்விதத் தீர்மானங்களும் இதுவரையில் எடுக்கப்படவில்லை என குறிப்பிட்டுள்ளார்.

கொரோனாவால் வருமானமிழந்த குடும்பங்களுக்கு தமிழ்த் தேசிய மக்கள் முன்னணியால் உலருணவு

கொரோனா அச்சுறுத்தலால் வருமானத்தை இழந்துள்ள அம்பாறை மாவட்டம், கல்முனை பிரதேச செயலாளர் பிரிவினருட்பட்ட பகுதிகளிலுள்ள வறிய குடும்பங்களுக்கு உலருணவுப் பொருள்கள் வழங்கப்பட்டன.

தமிழ்த் தேசிய மக்கள் முன்னணியின் தலைவரும் நாடாளுமன்ற உறுப்பினருமான கஜேந்திரகுமார் பொன்னம்பலம், செயலாளர், நாடாளுமன்ற உறுப்பினர் செல்லவராசா கஜேந்திரன் ஆகியோரின் ஏற்பாட்டில் இந்த நிகழ்வு நேற்று (சனிக்கிழமை) இடம்பெற்றது.

இதன்போது அம்பாறை, பாண்டிருப்பு, இஸ்லாமபாத், கல்முனை உள்ளிட்ட பகுதிகளிலுள்ள வறிய மக்களுக்கு உலருணவுப் பொருள்கள் வழங்கி வைக்கப்பட்டன.



குறித்த உணவுப் பொருள்களை தமிழ்த் தேசிய மக்கள் முன்னணியின் அம்பாறை மாவட்ட இளைஞர் அணித் தலைவர் துசானந்தன் தலைமையிலான குழுவினர், வீடு வீடாக சென்று மக்களுக்கு விநியோகித்துள்ளனர்.

கிளிநொச்சி ஆடைத் தொழிற்சாலைகளை மூடும் அறிவிப்பு நிர்வாகத்திடம் கையளிப்பு

கிளிநொச்சி, ஜூன் 06

கிளிநொச்சியில் இயங்கும் இரு ஆடைத் தொழிற்சாலைகளையும் 14 நாட்களுக்கு இடைநிறுத்திப் பணியாளர்களை வளாகத்திலிருந்து வெளியேற்றும் வகையில் அறிவுறுத்தல் வழங்கப்பட்டுள்ளது.

கரைச்சி பிரதேச சபையால் குறித்த பகிரங்க அறிவுறுத்தல் நேற்று (சனிக்கிழமை) எழுத்து மூலமாக இரு ஆடைத் தொழிற்சாலை நிர்வாகத்தினருக்கும் வழங்கப்பட்டுள்ளது.

தொற்று நோய் கட்டுப்படுத்தல் கருமங்களை நிறைவேற்றுவதற்கு ஒத்துழைப்பு வழங்குதல் என தலைப்பிடப்பட்டு குறித்த கடிதம் கரைச்சி பிரதேச சபையால் வழங்கப்பட்டுள்ளது.

கடந்த மே மாதத்தில் 147 கொரோனா தொற்றாளர்கள் ஆடைத் தொழிற்சாலை ஊழியர்களில் அடையாளம் காணப்பட்டுள்ளனர் என சுகாதாரத் திணைக்களம் உறுதி செய்துள்ளதாக குறித்த அறிவுறுத்தலில் குறிப்பிடப்பட்டுள்ளது.

கிளிநொச்சி மாவட்டத்தில் குறித்த இரு ஆடைத் தொழிற்சாலைகளில் பணியாற்றும்பவர்களிடமிருந்து கொரோனா கொத்தணியாக உருவெடுக்கும் அபாயம் காணப்படுவதாக மக்கள் அச்சம் கொண்டுள்ளனர்.

கடந்த 25.05.2021 தொடக்கம் 14.06.2021 வரை அத்தியாவசிய சேவைத் திறந்த அனைத்துக் கருமங்களும் முடக்கப்பட்டுள்ள நிலையில் தொற்றுக் கட்டுப்படுத்தலைத் தடுக்க இடையூ

றாக அமைந்துள்ளதாகவும் அந்த அறிவுறுத்தலில் குறிப்பிடப்பட்டுள்ளது.

2 ஆயிரத்து 500 இற்கு மேற்பட்ட பணியாளர்களை நாளாந்தம் பணிக்கமர்த்திச் செயற்பட்டு வருவதால் முழு சமூகத்துக்கும் தொற்று ஏற்படும் வாய்ப்பான சூழல் காணப்படுகின்றது. இதனையே சாந்தபுரம் கிராமத்தின் முடக்கம் வெளிப்படுத்தியுள்ளதாக அதில் குறிப்பிடப்பட்டுள்ளது.

அனைத்து கருமங்களையும் உடனடியாக கவேநிறுத்தி அனைத்துப் பணியாளர்களையும் குறைந்தது 14 நாட்களுக்கு வளாகத்திலிருந்து விலக்கி விடுவதற்குரிய நிர்வாக நடவடிக்கைகளை காலதாமதமின்றி மேற்கொண்டு கொவிட் - 19 நோய்தொற்று தடுப்பு செயற்பாடுகளுக்கு ஒத்துழைப்பு வழங்குமாறு கேட்டுக் கொள்வதாக அந்த அறிவுறுத்தலில் குறிப்பிடப்பட்டுள்ளது.

தொற்று ஏற்படக்கூடிய சூழல் தொடர்ந்தும் அவதானிக்கப்படுமாயின் தங்களிற்கு எதிராக சட்ட நடவடிக்கை எடுக்கப்படும் எனவும் அந்த அறிவுறுத்தலில் குறிப்பிடப்பட்டுள்ளது.

இதேவேளை, இரண்டு ஆடைத் தொழிற்சாலைகளையும் இடைநிறுத்தி வைரஸ் தொற்றுப் பரவலைக் கட்டுப்படுத்துவதற்கான நடவடிக்கைகளை பிரதேச சபைகள் சட்டத்தின் ஊடாக முன்னெடுக்குமாறு கடந்த வெள்ளிக்கிழமை பிரதேச சபையால் ஏகமனதாகத் தீர்மானம் நிறைவேற்றப்பட்டிருந்தமை குறிப்பிடத்தக்கது.



திருமண தேடலை இலகுவாக்கும் ஒரு முயற்சி
ஆயிரக்கணக்கான உள்நாட்டு, வெளிநாட்டு அரச தனியார்
தொழில்புரியும் மணமக்களிலிருந்து உங்களுக்கு
பொருத்தமானவர்களை தேர்ந்தெடுக்க வாருங்கள்.

 அருந்தீத்

இணைய திருமண சேவை



18, ராமகிருஷ்ணா அவினியு, வெள்ளவத்தை

20 கே.கே.எஸ் வீதி, கொக்குவில்

www.arunthathee.com | +94 777 164 524

அல்-கொய்தா தலைவர் அல் ஜவாகிரி உயிருடன் இருக்கிறார்

ஐ.நா.சபை தெரிவிப்பு



அல்-கொய்தா தீவிரவாத அமைப்பின் தலைவரான ஓசாமா பின்லேடன் கொல்லப்பட்ட பிறகு அந்த அமைப்புக்கு அய்மான் அல்-ஜவாகிரி பொறுப்பேற்றார். 10 ஆண்டுக்கு முன்பு பொறுப்பேற்ற அவர் அமெரிக்காவுக்கு நேரடியாக மிரட்டல் விடுத்தார். இதையடுத்து அல்-ஜவாகிரியை கொல்வோம் என்று அமெரிக்கா தெரிவித்தது. இதற்கிடையே அய்மான் அல்-ஜவாகிரி உடல்நலக்குறைவு காரணமாக இறந்துவிட்டார் என சமீப காலங்களாக தகவல் வெளியானது. ஆனால் அதை அல்-கொய்தா

அமைப்பு உறுதிப்படுத்தவில்லை. இதனால் அவர் உயிருடன் இருக்கிறாரா? இல்லையா என்பதில் கேள்விக்குறி நிலவி வருகிறது. இந்த நிலையில் அல்-கொய்தா தலைவர் அய்மான் அல்-ஜவாகிரி இறந்தமையை உறுதிப்படுத்த முடியவில்லை என்றும் அவர் உயிருடன் இருக்க வாய்ப்பு உள்ளது என்றும் ஐ.நா.சபை தெரிவித்துள்ளது.

இதுகுறித்து ஐ.நா.சபை தாக்கல் செய்த அறிக்கையில் கூறி இருப்பதாவது:-

அல்-கொய்தா தீவிரவாத அமைப்பின் முக்கிய தலைவர்கள் பலர் ஆப்கானிஸ்தான் -பாகிஸ்தான் இடையேயான எல்லை பகுதியில் வசித்து வருகிறார்கள். இதில் நீண்டநாள்களாக தேடப்பட்டு வரும் அல்-கொய்தா அமைப்பு தலைவர் அய்மான் அல்-ஜவாகிரியும் உள்ளார். அவர் உயிருடன் தான் இருக்கிறார். ஆனாலும் அவரது உடல்நிலை மோசமாக இருப்பதால் தீவிரவாதிகளின் பிரசார வெளியீடுகளில் பங்கேற்கவில்லை என்று தெரிகிறது.

அல்-ஜவாகிரி உடல்நலக்குறைவால் இறந்து விட்டார் எனமுன்னர் வெளியான தகவல்களை உறுதிப்படுத்த முடியவில்லை. அல்-கொய்தா அமைப்புடன் தலிபான் மற்றும் சில வெளிநாட்டு தீவிரவாதிகளும் உள்ளனர்.

ஆப்கானிஸ்தான் - பாகிஸ்தான் எல்லையில் உள்ள அல்-கொய்தா மத்திய தலைமையுடன் இணைந்து இந்திய துணை கண்டத்துக்கான அல்-கொய்தா அமைப்பு செயல்பட்டு வருகிறது.

அல்-கொய்தா, தலிபான் தலைவர்களின் உரையாடல்களை சில நாடுகள் இடைமறித்து கேட்டுள்ளன. சமீப காலமாக இந்த உரையாடல்கள் குறைந்துள்ளன. இந்திய துணை கண்டத்துக்கான அல்-கொய்தா அமைப்பு ஆப்கானிஸ்தானின் காந்தஹார், ஹெல் மந்த், நிர்முஸ்பில் ஆகிய பகுதிகளில் செயல்பட்டு வருகிறது.



கூகுள், அமேசான் போன்ற சர்வதேச நிறுவனங்களுக்கு 15 வீத வரி விதிக்க உடன்பாடு

கூகுள், அமேசான் மற்றும் சர்வதேச தொழில்நுட்ப நிறுவனங்களுக்குக் குறைந்தபட்சம் 15 வீத வரி விதிப்பது என வளர்ச்சியடைந்த 7 நாடுகளின் நிதியமைச்சர்கள் உடன்பாடு செய்துள்ளனர்.

கனடா, பிரான்ஸ், ஜேர்மனி, இத்தாலி, ஜப்பான், பிரிட்டன், அமெரிக்கா ஆகிய 7 நாடுகளின் நிதியமைச்சர்கள் கூட்டம் லண்டனில் நடைபெற்றது. இதில் ஐரோப்பிய ஒன்றியப் பிரதிநிதிகளும் கலந்துகொண்டனர்.

இதில் பன்னாட்டுப் பெருநிறுவனங்களுக்குக் குறைந்தபட்சம் 15 விழுக்காடு வரி விதிக்க வேண்டும் என்கிற உடன்பாடு எட்டப்பட்டது. மற்ற நாடுகளும் இந்த உடன்பாட்டுக்கு ஏற்றபடி வரி விதித்ததை மாற்றியமைக்க வேண்டும் என்றும் கேட்டுக்கொண்டனர்.

இந்த நிறுவனங்கள் குறைந்த வரி விதிப்புள்ள நாடுகளுக்கு லாபத்தை எடுத்துச் சென்றால் அவற்றுக்கு வழங்கும் ஊக்கத் தொகையைக் குறைப்பது என்றும் முடிவு செய்யப்பட்டது.



இந்தியாவுக்கு அமெரிக்கா தடுப்பூசி அனுப்புகிறது

ஜோ பைடன் நிர்வாகத்துக்கு எம்.பிக்கள் பாராட்டு

கொரோனா வைரஸ் தொற்றுக்கு எதிராக உலக நாடுகள் இன்றளவிலும் போராடி வருகின்றன. பல நாடுகள் தடுப்பூசிக்கு தவித்து வருகின்றன.

இந்தநிலையில் இந்தியா உள்ளிட்ட பல நாடுகளுக்கு அமெரிக்கா 2.5 கோடி தடுப்பூசிகளை அனுப்பிவைத்து உதவ முன்வந்துள்ளது.

இன்றைய தருணத்தில் இது மிகப்பெரிய உதவியாக அமைந்துள்ளது.

இந்த உதவியை செய்வதற்கு முன்வந்துள்ள ஜனாதிபதி ஜோ பைடன் நிர்வாகத்துக்கு அமெரிக்க எம்.பிக்கள் பாராட்டு தெரிவித்துள்ளனர்.

இதுகுறித்து செனட் சபை எம்.பி. ஜான் கார்னின் கூறுகையில், கொரோனாத் தடுப்பூசிகளை மிகவும் தேவைப்படும் நாடுகளுக்கு அனுப்பி வைப்பதற்கான ஜோ பைடன் நிர்வாகத்தின் உறுதியை நான் பாராட்டுகிறேன்

ஆப்கானிஸ்தானில் சோதனை சாவடி மீது பயங்கரவாதிகள் தாக்குதல்; 8 வீரர்கள் சாவு



20 ஆண்டுகளாக உள்நாட்டுப் போர் நடந்து வரும் ஆப்கானிஸ்தானில் கடந்த சில வாரங்களாக வன்முறைகள் அதிகரித்து வருகின்றன. தலிபான் தீவிரவாதிகளுக்கும் இராணுவத்துக்கும் இடையிலான மோதல் தீவிரம் அடைந்து வருகிறது.

இராணுவம் தலிபான் பயங்கரவாதிகளுக்கு எதிராக தரை வழியாகவும் வான் வழியாகவும் தாக்குதல்களை தீவிரப்படுத்தி வரும் அதே வேளையில், அரசின் கட்டுப்பாட்டில் உள்ள பகுதிகளை தங்கள் வசம் கொண்டு

என குறிப்பிட்டுள்ளனர். இந்தியாவில் கொரோனா வைரஸ் தொற்றின் தற்போதைய ஆபத்தான எழுச்சிக்கு, அவர்கள் பதில் அளிக்கிற வகையில் உதவுவதற்கு இது ஒரு சிறந்த வாய்ப்பு என்றும் அவர் கூறி உள்ளார்.

மற்றொரு செனட் சபை எம்.பியான ஹெட் சுமித், கொரோனாவுக்கு எதிராக இந்தியா போராடுகிறது. இந்த நேரத்தில் தனது கூடுதல் தடுப்பூசிகளை நட்பு நாடான இந்தியாவுக்கு கொடுத்து உதவுவது முக்கியமானது. இயல்பு நிலைக்கு திரும்புவதற்கு, இந்த கொடிய தொற்றுநோய்க்கு முடிவு கட்டுவதற்கு உலகளாவிய ஒத்துழைப்பு தேவைப்படும் என்கூறி உள்ளார்.

இதே போன்று பிரதிநிதிகள் சபை பெண் எம்.பி. ஷீலா ஜேக்சன் லீ கூறுகையில், இந்தியா நமது நெருங்கிய

வருவதற்கான முயற்சிகளில் ஈடுபட்டுள்ளனர்.

அந்தவகையில் ஆப்கானிஸ்தானின் வடக்கு பகுதியில் பாக்லான் மாகாணத்தில் உள்ள ஜக்லா மாவட்டத்தை கைப்பற்றும் நோக்கில் தலிபான் கள் தொடர்ந்து அங்கு தீவிரவாத தாக்குதல்களை நடத்தி வருகின்றனர்.

இந்த நிலையில் நேற்று முன்தினம் இரவு ஜக்லா மாவட்டத்தில் உள்ள இராணுவ சோதனை சாவடியின் மீது தலிபான் தீவிரவாதிகள் திடீர் தாக்குதல் நடத்தினர்.

அதனைத் தொடர்ந்து இராணுவ வீரர்கள் அவர்களுக்கு தக்கபதிலடி கொடுத்தனர். இருதரப்புக்கும் இடையில் நேற்று அதிகாலை வரையில் விடிய விடிய துப்பாக்கிச் சண்டை நடந்தது.

இதில் 2 மூத்த அதிகாரிகள் உள்பட 8 இராணுவ வீரர்கள் சம்பவ இடத்திலேயே பலியாகினர். மேலும் பல வீரர்கள் படுகாயமடைந்தனர்.

நண்பர். மூலோபாய கூட்டாளி. கடந்த ஆண்டு கொரோனாத் தொற்றால் அமெரிக்கா பாதிப்புக்குள்ளானபோது இந்தியா உதவியது. இப்போது இந்தியா பாதித்துள்ள நிலையில், அவர்களுக்கு ஜோ பைடன் நிர்வாகம் உடனடியாக தடுப்பூசிகள் மற்றும் நிவாரண பொருள்களை அனுப்புவதற்கு சாதகமான நடவடிக்கைகளை மேற்கொள்ளுமாறு கேட்டுக்கொள்கிறேன் என கூறி உள்ளார்.

பிரதிநிதிகள் சபையின் மற்றொரு எம்.பியான பிரையன் பிட்ஸ்பாடிக், இந்தியாவில் கொரோனா தொற்றை சமாளிக்க அனைத்து நடவடிக்கையையும் மேற்கொள்ளுமாறு ஜோ பைடன் நிர்வாகத்தை கேட்டுக்கொண்டுள்ளார்.

மட்டக்களப்பில் 79,580 குடும்பங்களுக்கு 5,000 ரூபா கொடுப்பனவு வழங்கப்பட்டது

நாடு பூராகவும் கொவிட் கழ்நிலையினால் பாதிக்கப்பட்ட மக்களுக்காக அரசினால் 5,000 ரூபா நிதி கொடுப்பனவு வழங்கப்பட்டு வரும் நிலையில் மட்டக்களப்பு மாவட்டத்தில் கடந்த மூன்று தினங்களுக்குள் மாத்திரம் பாதிப்புக்குள்ளான 79,580 குடும்பங்களுக்கு இக் கொடுப்பனவு வழங்கிவைக்கப்பட்டுள்ளதாக மட்டக்களப்பு மாவட்ட அரசாங்க அதிபர் கே.கருணாகரன் தெரிவித்தார்.

மட்டக்களப்பு மாவட்டத்தில் சமுர்த்தி உதவி பெற்று வருகின்ற சுமார் 78,584 குடும்பங்களுக்கும், முதியோர் கொடுப்பனவை பெற்று வருகின்ற

996 குடும்பங்கள் உட்பட மொத்தமாக 79,580 குடும்பங்களுக்கு கடந்த மூன்று தினங்களுக்குள் மாத்திரம் குறித்த கொடுப்பனவு வழங்கி வைக்கப்பட்டுள்ளதுடன், இதுவரை குறித்த கொடுப்பனவு கிடைக்கப்பெறாத குடும்பங்களுக்கு தொடர்ச்சியாக வழங்கி வைக்கப்பட உள்ளதாகவும் தெரிவித்தார்.

அத்தோடு குறித்த கொடுப்பனவானது பிரதேச செயலாளர்களின் வழிகாட்டுதலின் படி உரிய பயனாளிகளுக்கு வழங்கப்பட்டு வருவதாக அரசாங்க அதிபர் மேலும் தெரிவித்தார்.



கந்தளாய் பொலிஸ் பிரிவுப் பகுதியில் பயணத்தடைகளை மீறிய 11 பேர் கைது

(எப்.முபாரக்)

திருகோணமலை மாவட்டத்தில் பயணத்தடைகளை மீறிச் செயற்படுவோரை பொலிஸார் கைது செய்து வருகின்றனர்.

திருகோணமலை மாவட்டத்தின் கந்தளாய் பொலிஸ் பிரிவுக்குட்பட்ட பகுதியில் பயணத்தடைகளை மீறிய 11 பேரை கைது செய்துள்ளதாக கந்தளாய் பொலிஸார் தெரிவிக்கின்றனர். நேற்று சனிக்கிழமை நாட்டில் பயணத்தடை அமுலில் உள்ள நிலையில் அநாவசியமான முறையில் வாகனங்களில் சென்ற 11 பேரை பொலிஸார் இவ்வாறு கைது செய்துள்ளனர்.

ஐம்பதிற்கும் மேற்பட்டோரை பொலிஸார் பிடித்து எச்சரிக்கை செய்தும் விடுவித்துள்ளனர்.

இச்செயற்பாடு திருகோணமலை மாவட்டத்திலுள்ள கந்தளாய், திருகோணமலை, மூதூர் கிண்ணியா மற்றும், உப்புவெளி, போன்ற பொலிஸ் பிரிவுக்குட்பட்ட பகுதிகளில் சோதனை நடவடிக்கைகள் முன்னெடுக்கப்பட்டு வருகின்றது.

அனுமதியின்றி பயணத்தடையை காலத்தில் செயற்பட்ட 11 பேருக்கும் எதிராக நடவடிக்கை மேற்கொள்ள உள்ளதாகவும் கந்தளாய் பொலிஸார் தெரிவிக்கின்றனர்.

இருதயபுரத்தில் ஆணொருவரின் சடலம் மீட்பு

மட்டக்களப்பு தலைமையக பொலிஸ் பிரிவிற்குட்பட்ட ஞானசூரியம் சதுக்கத்திலுள்ள செவிப்புலன் வலுவற்றோர் புனர்வாழ்வு நிறுவன காரியாலயத்தில் உயிரிழந்த நிலையில் வாய் பேச முடியாத ஆண் ஒருவரின் சடலம் நேற்று சனிக்கிழமை மீட்கப்பட்டுள்ளதாக மட்டக்களப்பு தலைமையக பொலிஸார் தெரிவித்தனர்.

கல்லாறு பிரதேசத்தைச் சேர்ந்த மட்டக்களப்பு மாவட்ட செயலகத்தில் கடமையாற்றிவரும் 49 வயதுடைய இரண்டு பிள்ளைகளின் தந்தையான செபமாமலை ஜெயகாந்தன் குருல் என்பவரே இவ்வாறு சடலமாக மீட்கப்பட்டுள்ளார்.

குறித்த நிறுவனத்தின் காரியாலயத்தில் தற்காலிகமாக தங்கியிருந்து மாவட்ட செயலகத்திற்கு கடமைக்கு சென்றுவருவதாகவும் இரவில் அங்கு பாதுகாவலராகவும் செயற்பட்டு வரும் இவர் வழமைபோல வெள்ளிக்கிழமை கடமையில் இருந்து திரும்பி அங்கு இரவு உணவை உண்டபின் காரியாலய கதவைப் பூட்டிவிட்டு படுக்கைக்குச் சென்றுள்ளார்.

சம்பவதினமான நேற்று காலை 11 மணி ஆகியும் காரியாலய கதவு திறக்கப்படாததையடுத்து கதவை உடைத்து உள் சென்றபோது அங்கு அவர் படுத்த படுக்கையில் உயிரிழந்த நிலையில் இருந்தமையைக் கண்டு பொலிஸாருக்கு தெரிவிக்கப்பட்டுள்ளது.

மட்டக்களப்பு நீதிவான் நீதிமன்றத்தின் உத்தரவிற்கமைவாக சம்பவ இடத்திற்கு சென்ற திடீர் மரணவிசாரணை அதிகாரி சிதம்பரப்பிள்ளை ஜீவரெத்தினம் சடலத்தை பார்வையிட்ட பின்னர் சடலத்தை மட்டக்களப்பு போதனா வைத்தியசாலைக்கு கொண்டு சென்று பி.சி.ஆர். பரிசோதனைக்குட்படுத்தும் படி பொலிஸாரிடம் உத்தரவிட்டுள்ளார்.

சம்பவம் தொடர்பான மேலதிக விசாரணைகளை மட்டக்களப்பு தலைமையக பொலிஸார் மேற்கொண்டு வருகின்றனர்.

பயணத் தடையின் எதிரொலி கருவாட்டுவியாபாரம் வீழ்ச்சி

(ஹஸ்பர் ஏ ஹலீம்)

திருகோணமலை - மட்டக்களப்பு பிரதான வீதி கிண்ணியாவில் உள்ள கருவாட்டுகடை வியாபாரிகள் உற்பத்தியாளர்கள் பாரிய பின்னடைவுகளை எதிர் நோக்குகிறோம் என கவலை வெளியிடுகின்றனர்.

கொரோனா காரணமாக ஏற்படுத்தப்பட்ட பயணத்தடை முடக்கம் காரணமாக இந்த நிலை ஏற்பட்டுள்ளதாகவும் இதனால் கருவாட்டு வியாபாரம் வீழ்ச்சி கண்டுள்ளதாகவும் தெரிவிக்கும் அவர்கள் பயணக் கட்டுப்பாடு காரணமாக உள்



நூர் பிரயாணிகளின் வருகை குறைவடைந்துள்ளது இதனால் விற்பனை இன்மை மற்றும் கருவாடுகள் தேங்கி கிடந்து பழுதடையக் கூடியதாகவும் காணப்படுவதாகவும் தெரிவிக்கின்றனர்.

கருவாட்டு உற்பத்திக்கு தேவையான மீன் வகைகளும் குறைந்துள்ளது, உரிய மீன்களை பெற்று கருவாடாக மாற்றுவதற்கும் பெரும் குறைபாட்டு நிலைமை ஏற்பட்டுள்ளது இதனால் அன்றாடத் தொழில் குறித்த கடை உற்பத்தி மூலமாக கிடைக்கப்பெற்றாலும் அதில் கூலித் தொழிலாளிகளாக வேலை செய்து வந்தவர்களும் பாதிக்கப்பட்டுள்ளனர்.

பயணத் தடை காரணமாக மக்களின் நடமாட்டம் இன்மை கடைகள் பூட்டப்பட்டுள்ளமையுடன் பொருளாதார நிலைமை பாதிக்கப்பட்டு வாழ்வாதாரம் வீழ்ச்சி கண்டுள்ளது. இழப்புக்களை எவ்வாறு ஈடுசெய்வது எனவும்

தொழிலாளர்கள் அங்கலாய்க்கின்றனர் எனவே உரிய தரப்பினர்கள் தங்கு தொழில்களுக்கு தேவையான சாதகமான நடவடிக்கைகளை மேற்கொள்ளுமாறும் அவர்கள் கோரிக்கை விடுத்துள்ளனர்.

சூழல் தினத்தில் வாவிடையோரத்தை பாதுகாக்கும் மரநடுகைத் திட்டம்

இலங்கையின் நதிப்படுக்கைகளை பாதுகாக்கும் நோக்கில் அரசாங்கத்தினால் நடைமுறைப்படுத்தப்படுகின்ற 'சுராகிழகங்கா' திட்டத்தை வலுப்படுத்தும் முகமாகவும், இலங்கையின் நதி சுற்றுச்சூழல் அமைப்பை பாதுகாக்கும் நோக்குடனும் உலக சுற்றுச்சூழல் தினமான நேற்று நதிகளை பாதுகாப்பதற்கான தேசிய திட்டம் எனும் தொனிப்பொருளிலாலான தேசிய இளைஞர் சேவைகள் மன்றத்தின் இளைஞர் நாடாளுமன்றத்தினால் நடைமுறைப்படுத்தப்படும் செயற்திட்டமானது நேற்றையதினம் உத்தியோக புர்வமாக ஆரம்பித்து வைக்கப்பட்டது.

அந்த வகையில் மட்டக்களப்பு வாவிக்கரையோர் பாதுகாப்பு திட்டத்தின் ஆரம்ப நிகழ்வு மட்டக்களப்பு மண்முனை வடக்குப் பிரதேச இளைஞர் கழக சம்மேளனத்தினால் புளியந்தீவு வாவிக்கரை வீதி 02 வாவிடையோர் தெரிவு செய்யப்பட்டு அங்கு முதற்கட்ட மரநடுகை நிகழ்வு இடம்பெற்றது. மண்முனை வடக்கு இளைஞர் நாடாளுமன்ற உறுப்பினர் எஸ்.சஜித், தலைமையில், புளியந்தீவு ரிதம் இளைஞர் கழகத்தின் ஏற்பாட்டில் மேற் கொள்ளப்பட்ட இம்மரநடுகை நிகழ்வில், மண்முனை வடக்கு இளைஞர் சேவை உத்தியோகத்தர் ஆர்.பிரவீன், மண்முனை வடக்கு பிரதேச இளைஞர் கழகங்களின் சம்மேளனத் தலைவர் லவன், ரிதம் இளைஞர் கழக தலைவர் சில்வயன் ஆகியோர் கலந்து கொண்டனர். கொரோனா நிலைமைகள் காரணமாக மட்டுப்படுத்தப்பட்ட தரப்பினரே இந்நிகழ்வில் கலந்துகொண்டிருந்தனர் என்பதுடன், இளைஞர் சேவைகள் மன்றப்பணிப்பாளர் நாயகம் இச்செயற்பாட்டினை இணையவழி உட்பாக நேரடியாக கண்காணித்திருந்தமையும் குறிப்பிடத்தக்கது.

தொற்றாளருடன் நெருக்கமான 81 பேருக்கு பி.சி.ஆர்.பரிசோதனை

வாழைச்சேனை சுகாதார வைத்திய அதிகாரி பிரிவில் நேற்று 81 பேருக்கு பி.சி.ஆர். பரிசோதனைகள் மேற்கொள்ளப்பட்டுள்ளன எனவாழைச்சேனை சுகாதார வைத்திய அதிகாரி தேவராஜமுதலி ஸ்டீப் சஞ்ஜீவ் தெரிவித்தார்.

வாழைச்சேனை சுகாதார வைத்திய அதிகாரி பிரிவில் கடந்த வியாழக்கிழமை மேற்கொள்ளப்பட்ட பி.சி.ஆர். பரிசோதனையின் மூலம் எட்டு பேருக்கு கொரோனா தொற்று உறுதி செய்யப்பட்டது.

இந்த நிலையில் கொரோனாத் தொற்றுக்குள்ளான நபர்களுடன் நெருங்கிய தொடர்பு கொண்டவர்கள் மற்றும் இலங்கை மின்சார சபை உத்தியோகத்தர் ஒருவர் தொற்றுக்குள்ளான நிலையில் இலங்கை மின்சார சபை உத்தியோகத்தர்கள் என 81 பேருக்கு பி.சி.ஆர். பரிசோதனைகள் இடம்பெற்றன.

குறித்த பி.சி.ஆர். பரிசோதனையில் மேற்பார்வை பொதுச் சுகாதாரப் பரிசோதகர் ஆர்.நிதிராஜ், சுகாதார பரிசோதகர்கள், சுகாதார வைத்திய அதிகாரி அலுவலக உத்தியோகத்தர்கள் ஆகியோர் கலந்து கொண்டனர்.

நாட்டில் கொரோனா வைரஸ் தாக்கத்தின் மூன்றாவது அலை பரவியுள்ள நிலையிலும் வாழைச்சேனை சுகாதார வைத்திய அதிகாரி அலுவலக பிரிவிலும் அதிகரித்து காணப்படும் நிலையில் பொதுமக்கள் விழிப்புடன் இருந்து பிரதேசத்தினை பாதுகாத்துக் கொள்ளுமாறு வாழைச்சேனை சுகாதார வைத்திய அதிகாரி தேவராஜமுதலி ஸ்டீப் சஞ்ஜீவ்



இந்தியாவில் கொரோனா பாதிப்பு மேலும் குறைவடைந்தது குணமடைவோரின் எண்ணிக்கை இருமடங்காக அதிகரித்தது



இந்தியா முழுவதும் கொரோனா வைரஸ் இரண்டாம் அலை பெரும் தாக்கத்தை ஏற்படுத்தியிருந்த நிலையில், கடந்த ஒரு வாரமாக பாதிப்பு கணிசமாகக் குறைந்து வருவதாக தரவுகள் கூறுகின்றன. பாதிப்பிலிருந்து குணமடைவோரின் எண்ணிக்கையும் இருமடங்காக அதிகரித்துள்ளது.

பல மாநிலங்களில் பிறப்பிக்கப்பட்டுள்ள ஊரடங்குகளும், கடுமையான கட்டுப்பாடுகளும் கொரோனாப் பரவல் சங்கிலியை வெற்றிகரமாக முறியடித்து வருவதாகவும் தடுப்பூசி செலுத்துதலின் நன்மைகள் வெளிப்பட ஆரம்பித்திருக்கின்றன எனவும் தெரிவிக்கப்படுகிறது.

இந்திய மத்திய சுகாதாரத்துறை வெளியிட்டுள்ள தகவலின்படி, நாடு முழுவதும் கடந்த 24 மணி நேரத்தில் ஒரு லட்சத்து 14 ஆயிரத்து 460 பேருக்கு

கொரோனாப் பாதிப்பு உறுதி செய்யப்பட்டுள்ளது. ஒரு லட்சத்து 89 ஆயிரத்து 232 பேர் குணமடைந்துள்ளனர். 2,677 பேர் கொரோனாப் பாதிப்பினால் உயிரிழந்துள்ளனர். இந்தியாவில் இது வரை கொரோனாவால் பாதிக்கப்பட்டோர் எண்ணிக்கை 2 கோடியே 88 லட்சத்து 9 ஆயிரத்து 339 ஆக உயர்ந்துள்ளது. 2 கோடியே 69 லட்சத்து 84 ஆயிரத்து 781 பேர் குணமடைந்துள்ளனர். 3 லட்சத்து 46 ஆயிரத்து 759 பேர் உயிரிழந்துள்ளனர்.

தற்போது நாடு முழுவதும் 14 லட்சத்து 77 ஆயிரத்து 799 பேர் கொரோனா பாதிப்புக்கு சிகிச்சை பெற்று வருகின்றனர். நேற்று வரையில் 23 கோடியே 13 லட்சத்து 22 ஆயிரத்து 417 பேருக்கு கொரோனாத்தடுப்பூசி செலுத்தப்பட்டுள்ளதாகவும் தரவுகள் தெரிவிக்கின்றன.

இந்தியாவில் கொரோனாப் பாதிப்பைக் கண்டறிய

ஒரே நாளில் 20.36 லட்சம் மாதிரிகள் பரிசோதனை

இந்தியாவில் கொரோனா பாதிப்பைக் கண்டறிய ஒரே நாளில் 20.36 லட்சம் மாதிரிகள் பரிசோதனை செய்யப்பட்டுள்ளனர் எனத் தெரிவிக்கப்பட்டுள்ளது.

இந்தியாவில் கடந்த சில தினங்களாக கொரோனாப் பரவல் வேகம் சற்று குறைந்து வருவதாகப் புள்ளிவிவரங்கள் தெரிவிக்கின்றன. கொரோனாப் பரவலின் இரண்டாவது அலையைக் கட்டுப்படுத்த மத்திய, மாநில அரசுகள் மேற்கொண்ட தீவிர நடவடிக்கைகள் காரணமாக நோய்த் தொற்றில் இருந்து குணமடைபவர்களின் வீதம் அதிகரித்துள்ளது. தொற்றுப் பாதிப்பைக் கண்டறியும் வகையில் பரிசோதனைகளும் அதிக அளவில் மேற்கொள்ளப்பட்டு வருகின்றன.

இன்று காலை இந்திய மத்திய சுகாதாரத்துறை அமைச்சகம் வெளியிட்ட அறிவிப்பின்படி, இந்தியாவில் கடந்த 24 மணி நேரத்தில் 20 லட்சத்து 36 ஆயிரத்து 311 மாதிரிகள் பரிசோதிக்கப்பட்டுள்ளன. இதுவரை இந்தியாவில் மொத்தம் 36 கோடியே 47 லட்சத்து 46 ஆயிரத்து 552 மாதிரிகள் பரிசோதனை செய்யப்பட்டுள்ளதாகவும் அந்த அமைச்சகம் தெரிவித்துள்ளது.



நீட் தேர்வை நடத்த முயன்றால் எதிர்ப்போம் தமிழக அமைச்சர் அன்பில் மகேஷ் பேட்டி

தமிழகத்தில் நீட் தேர்வை நடத்த முயற்சித்தால் அதை எதிர்த்துப் போராடுவோம் என்று பள்ளிக்கல்வித்துறை அமைச்சர் அன்பில் மகேஷ் பொய்யா மொழி தெரிவித்துள்ளார்.

தமிழகத்தில் பிளஸ் 2 பொதுத்தேர்வுகள் ரத்துச் செய்யப்பட்டுள்ளன என முதல்வர் மு.க.ஸ்டாலின் அறிவித்துள்ளார். மாணவர்களுக்கு எவ்வாறு மதிப்பெண் வழங்குவது என்பதனை முடிவு செய்ய, பள்ளிக் கல்வித்துறை முதன்மைச் செயலாளர் தலைமையில் குழு அமைக்கப்பட்டு ஆய்வு செய்து, அக்குழு அரசுக்கு அறிக்கை சமர்ப்பிக்கும் என்றும் அவர் கூறியுள்ளார்.

நுழைவுத் தேர்வுகள் தொடர்பாக முதல்வர் மு.க.ஸ்டாலின், பிரதமர் மோடிக்கு கடிதமும் எழுதி உள்ளார். அதில், 'தமிழகத்தில் நீட் உள்ளிட்ட பல்வேறு நுழைவுத் தேர்வுகளையும் ரத்துச் செய்ய வேண்டும்' என்று தெரிவித்துள்ளார். 'தமிழகத்தில் நீட் போன்ற நுழைவுத்தேர்வுகள் உகந்ததாக இருக்காது, மாநிலக் கல்வித் திட்டத்தின் அடிப்படையில் உயர்கல்விச் சேர்க்கை என்பதில் தமிழக அரசு உறுதியாக உள்ளது' என்றும் முதலமைச்சர் ஸ்டாலின் தனது கடிதத்தில்



குறிப்பிட்டுள்ளார். இது குறித்து தமிழக பள்ளிக் கல்வித்துறை அமைச்சர் அன்பில் மகேஷ் பொய்யாமொழி அளித்துள்ள பேட்டியில், மாணவர்களின் உடல்நலனைக் கருத்தில் கொண்டு சி.பி.எஸ்.இ. 12 ஆம் வகுப்பு பொதுத்தேர்வுகள் ரத்துச் செய்யப்படுகின்ற பிரதமர் மோடி அறிவித்திருக்கிறார். நீட் தேர்வு ஒரே ஒரு நாள் நடைபெறும் தேர்வு என்றாலும் அன்றைய நாள் மூலம் மாணவர்கள் கொரோனாப் பாதிப்புக்குள்ளாகும் அச்சுறுத்தல் உள்ளது. எனவே தமிழகத்தில் நீட் தேர்வு நடத்தினால் அதை எதிர்த்துப் போராடுவோம் என்று தெரிவித்துள்ளார்.

தடுப்பூசிகள் செலுத்தியபின் கொரோனாப் பாதிப்பு ஏற்பட்டாலும்கூட மரணங்கள் நிகழவில்லை

எய்ம்ஸ் தகவல்

தடுப்பூசி செலுத்திய பின்னர் கொரோனாவால் பாதிக்கப்பட்டவர்களுக்கு எந்த மரணமும் ஏற்படவில்லை என்று எய்ம்ஸ் நடத்திய ஆய்வில் தெரிய வந்துள்ளது.

இந்தியாவில் இரண்டாம் அலை கொரோனாப் பரவலைக் கட்டுப்படுத்த தற்போது 3 வித தடுப்பூசிகளுக்கு அனுமதி வழங்கப்பட்டுள்ளது. இவற்றில் கொவிஷீல்ட் மற்றும் கொவேக்சின் ஆகிய இரு தடுப்பூசிகள் பரவலாகவும், மிகவும் குறைவான வீதத்தில் ஸ்புட்னிக் வி தடுப்பூசியும் செலுத்தப்பட்டுவருகின்றன.

இவை அனைத்திலும் இரு டோஸ்கள் தடுப்பூசி களைப் போதிய இடைவெளியில் அவசியம் செலுத்தவேண்டும் என்று அறிவுறுத்தப்பட்டுள்ளது. அதே வேளையில், ஒரு டோஸ் அல்லது இரு டோஸ் தடுப்பூசி செலுத்திக்கொண்டவர்களும் கூட கொரோனாவால் பாதிப்பு அடைகின்றனர் என தரவுகள் கிடைத்ததையடுத்து,



எய்ம்ஸ் மருத்துவமனை நிபுணர்கள் ஆய்வு ஒன்றை நடத்தியிருந்தனர். இந்த ஆய்வின் முடிவுகள் தற்போது வெளியிடப்பட்டுள்ளன.

இந்த ஆய்வு தொடர்பாக எய்ம்ஸ் வெளியிட்ட அறிக்கையில், '2 டோஸ் தடுப்பூசிகள் செலுத்திக்கொண்

டும் கொரோனாத்தொற்றுக்குள்ளான 36 பேர், ஒரு டோஸ் செலுத்திய பின் தொற்றுப் பாதிப்புக்குள்ளான 27 பேர் என மொத்தம் 63 பேர் ஆய்வுக்கு உட்படுத்தப்பட்டனர். இதில் பத்துப்பேர் கொவிஷீல்ட் தடுப்பூசியும் மீதமானோர் கோவாக்சின் தடுப்பூசியும் செலுத்திக் கொண்டவர்களாவார். கொரோனாத் தடுப்பூசி செலுத்தப்பட்ட நிலையிலும், பாதிக்கப்பட்ட அனைத்து நோயாளிகளுக்கும் பரிசோதனையின் போது வைரஸ் அளவு அதிகமாகவும் காய்ச்சல் 5 முதல் 7 நாட்கள் வரையும் இருந்தது. தடுப்பூசி செலுத்தாது கொரோனா பாதித்தவர்களைப் போன்றே இது இருந்தது.

பாதிப்படைந்தோர் உடலில் தடுப்பூசி யால் நோய் எதிர்ப்பு நிர்ப்பீடணங்கள் உருவாகியிருந்தாலும், அவர்களுக்கும் தொற்றுப் பாதிப்பு ஏற்பட்டுள்ளது. அத்துடன், அவர்களில் சிலரை ஏனைய தொற்றாளர்களைப் போலவே மருத்துவமனையில் சேர்க்கும் நிலை ஏற்பட்டாலும் யாருக்கும் மரணம் நிகழவில்லை என்று தெரிவிக்கப்பட்டுள்ளது.

ரி-20 உலகக் கிண்ணத் தொடர் இந்தியாவில் நடைபெற வாய்ப்பில்லை

அமீரகத்தில் நடத்துவதற்கு ஏற்பாடுகள் முன்னெடுப்பு; பி.சி.சி.ஐ. அதிகாரி தகவல்

16 அணிகள் பங்கேற்கும் 7 ஆவது ரி-20 உலகக் கிண்ணக் கிரிக்கெட் போட்டித் தொடரை இந்தியாவில் ஒக்டோபர் மற்றும் நவம்பர் மாதங்களில் நடத்துவதற்குத் தீர்மானிக்கப்பட்டிருந்தது. ஆயினும், கொரோனாவின் இரண்டாவது அலையின் கடுமையான பாதிப்புக் காரணமாக அந்த முடிவில் மாற்றம் ஏற்படும் என்று எதிர்பார்க்கப்படுகிறது. இந்தியாவில் தொடரை நடத்த முடியாத சூழ்நிலை ஏற்பட்டால் மாற்று இடமாக ஐக்கிய அரபு அமீரகம் தெரிவு செய்யப்பட்டிருக்கிறது.

‘கொரோனாப் பரவல் சூழ்நிலையை ஆய்வு செய்து அதற்குத் தகுந்தபடி ரி-20 உலகக் கிண்ணத் தொடரை நடத்தும் முடிவை எடுப்பதற்கு ஒரு மாத கால அவகாசம் வழங்க வேண்டும்’ என்று இந்திய கிரிக்கெட் கட்டுப்பாட்டுச் சபை (பி.சி.சி.ஐ.) விடுத்த வேண்டுகோளை சர்வதேச கிரிக்கெட் சபை (ஐ.சி.சி.) சமீபத்தில் ஏற்றுக்கொண்டது. இதன்படி இந்தியாவில் இந்தத் தொடரை நடத்த முடியுமா? என்பது குறித்து பரிசீலனை செய்து, முடிவை வருகிற 28 ஆம் திகதிக்குள் தெரிவிக்க பி.சி.சி.ஐ.க்கு கால அவகாசம் வழங்கப்பட்டுள்ளது.

ஆயினும், கொரோனாப் பரவலின்

தீவிரம் காரணமாக இந்தத் தொடரை இந்தியாவில் நடத்துவதற்கு வாய்ப்பு இருக்கப்போவதில்லை என்ற அனுமானத்தின் அடிப்படையில் ஐக்கிய அரபு அமீரகத்தில் உள்ள டுபாய், சார்ஜா, அபுதாபி ஆகிய இடங்களில் போட்டியை நடத்துவதற்கான ஆயத்தப் பணிகளை ஆரம்பிக்க ஐ.சி.சி. திட்டமிட்டு இருப்பதாகத் தகவல்கள் வெளியாகியுள்ளன. ஓமானின் தலைநகர் மஸ்கட்டில் ஆரம்பச் சுற்று ஆட்டங்களை நடத்துவது குறித்தும் பரிசீலிக்கப்பட்டு வருவதாகக் கூறப்படுகிறது.

இது குறித்து பெயர் வெளியிட விரும்பாத பி.சி.சி.ஐ. அதிகாரி ஒருவர், ‘சர்வதேச கிரிக்கெட் சபைக் கூட்டத்தில் தொடரை நடத்துவது குறித்து முடிவெடுக்க 4 வாரம் அவகாசம் வேண்டும் என்று பி.சி.சி.ஐ. முறைப்படி கோரிக்கையை முன்வைத்ததுதான். என்றாலும், போட்டிக்குரிய உரிமத்தைத் தக்க வைத்துக் கொள்வதில் ஆர்வம் காட்டப்பட்டதே தவிர, தொடர் அமீரகத்தில் நடைபெறுவது குறித்துக் கவலைப்படவில்லை.

மீதமாகவுள்ள ஐ.பி.எல். போட்டிகள் அமீரகத்தில் ஒக்டோபர் 10 ஆம் திகதிக்குள் நடத்தி முடிக்கப்பட்டால், ரி-20 உலகக் கிண்ணத் தொடருக்கான

ஆடுகளத்தைத் தயார் செய்ய 3 வார காலம் இடைவெளி தேவைப்படும். இதனால் உலகக் கிண்ணத் தொடரை அமீரகத்தில் நவம்பர் மாதத்தில் தான் தொடங்க முடியும். அதற்கு முன்னதாக ஆரம்பச் சுற்று ஆட்டங்களை ஓமனில் ஒரு வாரத்துக்கு நடத்த முயற்சிக்கப்படுகிறது.

தற்போது இந்தியாவில் ஒருநாளைக்கு சராசரியாக ஒரு லட்சத்து 20 ஆயிரத்துக்கும் அதிகமானவர்கள் கொரோனாவால் பாதிக்கப்படுகின்றனர். இதனை கடந்த ஏப்ரல் மாதத்துடன் ஒப்பிட்டால் மூன்றில் ஒரு பங்குதான். எனவே, ஒக்டோபரில் தொடங்கவுள்ள உலகக் கிண்ணத் தொடரின் போது கொரோனாப் பாதிப்பு எப்படி இருக்கும் என்பதை இந்த மாதத்திலேயே எவ்வாறு கணிக்க முடியும்? கொரோனாவின் மூன்றாவது அலை வந்தால் என்ன செய்ய முடியும்? எஞ்சிய ஐ.பி.எல். போட்டிகளை செப்டம்பரில் இங்கு நடத்த முடியாமல் அமீரகத்



துக்கு மாற்றி இருக்கும்போது 16 அணிகள் பங்கேற்கும் உலகக் கிண்ணத் தொடரை எப்படி இந்தியாவில் நடத்த முடியும்?

அத்துடன், கொரோனாச் சூழ்நிலையில் பெரிய அளவில் முன்னேற்றம் ஏற்படாவிட்டால் வெளிநாட்டு வீரர்கள் எத்தனை பேர் இந்தியாவிற்கு விளையாட ஆர்வம் காட்டுவார்கள்? அமீரகத்தில் நடைபெறவுள்ள மீதி ஐ.பி.எல். தொடரில் வெளிநாட்டு வீரர்கள் நிச்சயம் கலந்து கொள்வார்கள். அதே நேரத்தில் அங்கேயே உலகக் கிண்ணத் தொடரும் நடந்தால் அவர்கள் மகிழ்ச்சியுடன் பங்கேற்பார்கள் என்று தெரிவித்திருக்கிறார்.

ஆஸ்திரேலியக் கிரிக்கெட்டின் நிறுவெறி பேட்டியில் ஆதங்கத்தைக் கொட்டிய க்வாஜா

ஆஸ்திரேலிய வீரர் உஸ்மான் க்வாஜா பாகிஸ்தானின் இஸ்லாமாபாத்தில் பிறந்தவர். ஆஸ்திரேலியாவுக்கு ஆடிய முதல் இஸ்லாமிய வீரர் இவர் தான் என்பது குறிப்பிடத்தக்கது. ஆஸ்திரேலிய அணியில் நிலவிவரும் நிறுவெறி தொடர்பான மன நிலையை அண்மைய பேட்டி யொன்றில் இவர் வெளிப்படுத்தியிருக்கிறார்.



2011 இல் ஆஸ் தொடரில் ஆஸ்திரேலியாவுக்காக தன் அறிமுக டெஸ்ட்டில் க்வாஜா ஆடியிருந்தார். இப்போது 34 வயதாகும் இவர், 44 டெஸ்ட் போட்டிகளில் ஆடி 44.66 என்ற சராசரியில் 2,887 ஓட்டங்களைப் பெற்றிருக்கிறார். ஆரம்பநாள் முதலே ஆஸ்திரேலிய அணியில் காணப்படும் நிறுவெறி பற்றிய அதிர்ச்சியுட்டும் தகவல்களை அவர் வெளியிட்டுள்ளார்.

இணைய விளையாட்டு ஊடக மொன்றுக்கு உஸ்மான் க்வாஜா அளித்த பேட்டியில், நான் இளம் வயதினாக ஆஸ்திரேலியாவில் இருந்த போது, ‘நீ ஆஸ்திரேலியாவுக்கு ஆட முடியாது என்றும் என் தோலின் நிறம் அதற்குச் சரியாக இல்லை என்றும் எத்தனை முறை கூறியிருப்பார்கள்... எத்தனை பேர் கூறியிருப்பார்கள்...’

அணியில் நான் பொருந்தமாட்டேன் என்பார்கள். என்னை அணிக் குத்தேர்வு செய்ய மாட்டார்கள் என்பார்கள். அப்போதைய மனநிலை இப்படி. ஆனால் இப்போது அது மாறிவருகிறது. நான் கிரிக்கெட்டில் முழு மூச்சுடன் ஈடுபட்ட நாள் களில் ஆஸ்திரேலியாவில் உள்ள துணைக்கண்ட வம்சாவளியைச் சேர்ந்த மக்கள் என்னிடம் வந்து, ‘உங்களை சிறந்த வீரராகப் பார்ப்பதில் மகிழ்ச்சி என்பார்கள். என்னை இப்படிப் பார்ப்பது தாங்களையே ஆஸ்திரேலிய அணியில் பார்ப்பது போன்று இருக்கிறது என்பார்கள். நாங்கள் ஆஸ்திரேலிய அணியை ஆதரிக்கிறோம்

என்றும் முன்பு அவ்வாறு ஆதரித்ததில்லை என்றும் ஆனால் இப்போது செய்வோம் என்றும் கூறுவார்கள்.

இது மீண்டும் மீண்டும் நிகழ்ந்து கொண்டே இருந்தது. இப்படி நடக்கும்போது என்னுடைய பிறப்பின் பின்னணிதான் பிரச்சினை என்பதை உணர்ந்தேன். நிச்சயம் இது வித்தியாசத்தை ஏற்படுத்துகிறது. ஆஸ்திரேலிய அணியை ஆதரிப்பதற்கு எனக்கு ஏன் சிறிது கால அவகாசம் தேவைப்பட்டது என்பதை என் சிறுபிராயம் எனக்கு உணர்த்திய விடயமாகப் பார்க்கிறேன். பாகிஸ்தானிலிருந்து நான் ஆஸ்திரேலியா வந்தபோது, நான் ஆஸ்திரேலியாவை ஆதரிக்கவில்லை. ஏனெனில் எனக்கு அப்படிப்பட்ட வாய்ப்பு எதுவும் கிடைக்கவில்லை என்று தனது அனுபவங்களைப் பகிர்ந்திருக்கிறார்.

இஸ்லாமாபாத்தில் பிறந்த உஸ்மான் க்வாஜாவுக்கு 5 வயதாக இருக்கும்போதே இவரது குடும்பம் ஆஸ்திரேலியாவுக்குக் குடிபெயர்ந்தது. ஆஸ்திரேலிய கிரிக்கெட் அணிக்கு இவர் ஆடத்தொடங்கிய பிறகுதான் இவரது குடும்பத்தினர் ஆஸ்திரேலிய கிரிக்கெட்டுக்கு ஆதரவு தெரிவிக்கத் தொடங்கினர் என்பதையும் க்வாஜா அந்தப் பேட்டியில் குறிப்பிட்டிருக்கிறார்.

2019 இற்குப்பின்னர் ஆஸ்திரேலிய அணித்தேர்வுப் பரிசீலனையில் உஸ்மான் க்வாஜா கவனத்தில் கொள்ளப்படவில்லை என்பது கவனிக்கத்தக்கது.

பிரெஞ்ச் ஓபின் டென்னிஸ்தொடர் 4ஆவது சுற்றில் ரபேல் நடால்

பிரான்ஸ் தலைநகர் பாரிஸில் நடைபெற்ற ஆடவர் பிரிவு 3 ஆவது சுற்றுப் போட்டியில் நடாலும் பிரிட்டனைச் சேர்ந்த கமரான் நோரியும் மோதியிருந்தனர். இதில் 6-3, 6-3, 6-3 என்ற நேர் செட்கணக்கில் நடால் வெற்றி பெற்றார். இதனையடுத்து 16 ஆவது முறையாக நடால் பிரெஞ்ச் ஓபினில் 4 ஆவது சுற்றில் விளையாட தகுதி பெற்றார். இவர்தன்னுடைய அடுத்த சுற்றில் இத்தாலியின் ஜனிக் சின்னரை எதிர்த்துக் களமிறங்குகிறார்.



இன்னுமோர் மூன்றாவது சுற்றுப் போட்டியில் சுவீடென்லாந்து வீரர் ரோஜர் பெடரர், ஜேர்மன் வீரர் டொமினிக் கோப்ஸ்பெர் ஆகியோர் ஒருவரையொருவர் எதிர் கொண்டிருந்தனர். இதில், அனுபவ வீரரான பெடரர் முதல் செட்டை 7-6 என கைப்பற்றினார். இரண்டாவது செட்டை கோப்ஸ்பெர் 7-6 என கைப்பற்றினார். மூன்றாவது செட்டை 7-6 கைப்பற்றிய பெடரர், நான்காவது செட்டையும் 7-5 என தனதாக்கினார்.

7-6, 6-7, 7-6, 7-5 என்ற கணக்கில் போராடி வென்று நான்காவது சுற்றுக்கு முன்னேறினார் பெடரர். இதேபோல மற்றொரு மூன்றாவது சுற்று ஆட்டத்தில் நோவாக் ஜோகோவிச் 6-1, 6-4, 6-1 என்ற நேர் செட்களில் வித்துவேனிய வீரர் பெரன்கினை வெற்றி பெற்று நான்காவது சுற்றுக்கு தகுதி பெற்றிருக்கிறார்.

இங்கிலாந்து - நியூசிலாந்து முதலாவது டெஸ்ட் இன்று ஜந்தாவது நாள் ஆட்டம்



இங்கிலாந்து - நியூசிலாந்து கிரிக்கெட் அணிகளுக்கிடையிலான முதலாவது டெஸ்ட் போட்டியின் ஜந்தாவது நாள் ஆட்டம் இன்று நடைபெறுகிறது. நேற்றைய நான்காவது நாள் ஆட்ட முடிவின் போது தனது இரண்டாவது இன்னிங்ஸில் துடுப்பெடுத்தாடிய நியூசிலாந்து அணி 2 விகெட்டுக்களை இழந்து 62 ஓட்டங்களைப் பெற்றிருந்தது.

நியூசிலாந்து அணி தனது முதல் இன்னிங்ஸில் 378 ஓட்டங்களையும், பதிலளித்து விளையாடிய இங்கிலாந்து 275 ஓட்டங்களையும் பெற்றிருந்தன. போட்டியின் மூன்றாவது நாள் ஆட்டம் மழையினால் முழுமையாகக் கைவிடப்பட்டிருந்தமை குறிப்பிடத்தக்கது.

எக்ஸ்பிரஸ் பேர்ள் கப்பல் அனர்த்தம் பொருளாதாரத்தில் பாரிய தாக்கமே

ஏரான் விக்கிரமரத்ன சுட்டிக்காட்டு

துறைமுகங்கள் மூலமான வாணிபத் தொடர்புகளின் போது பிரதானமாக துறைமுகம் மற்றும் சுற்றுச்சூழலின் பாதுகாப்பு தொடர்பில் அவதானம் செலுத்தப்படும்.

எனினும் எக்ஸ்பிரஸ் பேர்ள் கப்பல் அனர்த்தத்தைத் தொடர்ந்து பாதுகாப்புக் குறித்த நம்பிக்கை கேள்விக்குள்ளாகி யிருப்பதுடன் இது பொருளாதாரத்தில் பாரிய தாக்கத்தை ஏற்படுத்தும் என்று ஐக்கிய மக்கள் சக்தியின் நாடாளுமன்ற உறுப்பினர் ஏரான் விக்கிரமரத்ன தெரிவித்தார்.

எம்.வி.எக்ஸ்பிரஸ் பேர்ள் கப்பலில் ஏற்பட்ட தீப்பரவலால் மிகப்பாரியளவி லான சுற்றுச்சூழல் மாசடைவுகள் ஏற்பட்டிருக்கும் நிலையில், அதனால் நாட்டின் பொருளாதாரத்துக்கு ஏற்படக் கூடிய தாக்கங்கள் தொடர்பில் வினவிய போதே அவர் மேற்கண்டவாறு குறிப்பிட்டார்.

இதுபற்றி அவர் மேலும் கூறியவை வருமாறு -

எக்ஸ்பிரஸ் பேர்ள் கப்பலில் ஏற்பட்ட அனர்த்தம் பாரியளவான சூழல்மாசடைவுகளை ஏற்படுத்தியிருப்பதைப் போன்று பொருளாதாரத்திலும் பல்வேறு எதிர்மறையான தாக்கங்களை ஏற்படுத்தும். குறிப்பாக இலங்கைத் துறைமுகம் ஏனைய உலகநாடுகள் அனைத்திற்கும் பொதுவான ஒரு துறைமுக மையமாக விளங்குகின்றது.

எதிர்வரும் சில வருடங்களில் சீனா மற்றும் இந்தியாவின் மிகவேகமான வளர்ச்சியுடன் ஆசியப்பிராந்தியத்தில் பொருளாதார வளர்ச்சி மற்றும் போட்டித் தன்மை என்பன அதிகரிக்கும். அது மாத்திரமன்றி பல்வேறு நாடுகளும் இந்தியாவின் சந்தைக்குள் நுழைவதற்கான பாதையாக இலங்கைத் துறைமுகத்தைப் பயன்படுத்தும் நிலையுருவாகும்.

இவ்வாறானதொரு சூழ்நிலையில் தற்போதைய அனர்த்தத்தின் காரணமாக பொருளாதாரரீதியில் இலங்கைக்குப் பல்வேறு நெருக்கடிகள் ஏற்படும். குறிப்பாக எந்தவொரு துறைமுகத்திலும் தமது கப்பல்களை உள்ளுழைய அனுமதிப்பதற்கு முன்னர் அதன் பாதுகாப்பு தொடர்பில் நாடுகள் விசேட அவதானம் செலுத்தும். அது தற்போதைய அனர்த்தத்தால் கேள்விக்குள்ளாக்கப்பட்டிருக்கிறது. இதனால் கப்பல்துறைசார் நடவடிக்கைகளில் பாதிப்பு ஏற்படுவதுடன் ஏற்றுமதி, இறக்குமதி மற்றும் அதன்மூலமான வருமானங்களும் பாரிய வீழ்ச்சியை எதிர்கொள்ளும்.

அடுத்ததாக கடற்பொழில்செய்தலில் ஈடுபடும் சமூகத்தினர் பாரிய வாழ்வாதாரப் பிரச்சினைக்கு முகங்கொடுக்க வேண்டிய நிலையேற்படும்.

உத்தியோகபூர்வமாக அறிவிக்கப்படும் வரையில் சில கடற்பிராந்தியங்களில் மீன்பிடி நடவடிக்கைகளில் ஈடுபடுவது முழுமையாகத் தடைசெய்யப்பட்டிருக்கிறது.

அப்பகுதி மீனவர்களுக்கு 5 ஆயிரம் ரூபாவை வழங்குவதன் ஊடாக மாத்திரம் இந்தப் பிரச்சினையைத் தீர்த்துவிட முடியாது. தற்கால வாழ்க்கைச் செலவின் அடிப்படையில் நோக்குகையில், குறைந்தபட்சம் இரண்டு நாட்களுக்குக் கூட அந்த 5 ஆயிரம் ரூபா போதுமான தல்ல.

மேலும் இதனால் குறிப்பாக சுற்றுலாத் துறையும் பாரிய வீழ்ச்சிக்கு முகங்கொடுக்கும். காரணம் எமது நாடு நான்கு பக்கமும் கடலால் சூழப்பட்ட, தூய்மையான கடற்கரைகளைக் கொண்ட அழகிய தீவு என்று கூறியே சுற்றுலாப்பயணிகளை ஈர்த்துவருகின்றோம்.

எனினும் தற்போது அந்த அழகிய கடற்பிராந்தியமே முழுமையாக மாசடைந்திருப்பதால், அது சுற்றுலாத்துறையிலும் தாக்கத்தை ஏற்படுத்தும். இத்தகைய சம்பவங்கள் எதிர்காலத்தில் ஏற்படாமல் இருக்கக்கூடிய வகையில், இதுதொடர்பாக உரிய விசாரணைகள் மேற்கொள்ளப்பட்டு சம்பந்தப்பட்ட தரப்பினரைப் பொறுப்புக்கூறுவதை உறுதி செய்ய வேண்டும். அதுமாத்திரமன்றி கடற்பிராந்தியப் பாதுகாப்புடன் தொடர்புடைய சட்டங்களை வலுப்படுத்த

வேண்டும். 1973 ஆம் ஆண்டில் நிறுவப்பட்ட கப்பல் மூலமான மாசடைவுகளைத் தடுப்பதற்கான சர்வதேச பிரகடனத்தில் மிகவும் வலுவான வரையறைகள் உள்ளடக்கப்பட்டுள்ள நிலையில், எக்ஸ்பிரஸ் பேர்ள் கப்பலால் அவைபின் பற்றப்படவில்லை என்ற குற்றச்சாட்டுக்களும் முன்வைக்கப்படுகின்றன. அது தொடர்பாக விசாரணை செய்யப்பட வேண்டும். அடுத்ததாக இந்தக் கப்பல் அனர்த்தத்தால் ஏற்பட்ட சூழலியல் பாதிப்புகள் தொடர்பில் தற்போது உடனடியாக மதிப்பீடு செய்ய முடியாத நிலை காணப்படுகின்றது. அதேபோன்று கடந்த வருடம் நியூ டய மன் கப்பலிலும் தீப்பரவல் ஏற்பட்டது.

அந்தத் தீய அணைப்பதற்கான செலவு உள்ளடங்கலாக நேரடி செலவுகள் உரிய கம்பனியால் அரசாங்கத்துக்கு வழங்கப்பட்டபோதிலும், முழுமையாக இழப்பீட்டுத்தொகையும் வழங்கப்படவில்லை என்றே அறியமுடிகின்றது.

எனவே அது தொடர்பாக தற்போது எக்ஸ்பிரஸ் பேர்ள் கப்பலால் ஏற்பட்ட இழப்பு தொடர்பிலும் உரியவாறு விசாரணை மேற்கொள்ளப்பட வேண்டும் என்று குறிப்பிட்டார்.



மன்னாரில் மேலும் 9 பேருக்கு கொரோனாத் தொற்று உறுதி

மன்னாரில் மேலும் 9 பேருக்கு கொரோனா வைரஸ் தொற்று உறுதி செய்யப்பட்டுள்ளதாக மன்னார் மாவட்ட பிராந்திய சுகாதார சேவைகள் பணிப்பாளர் வைத்தியர் த.விநோதன் தெரிவித்துள்ளார்.

இதற்கமைய மன்னாரில் கொரோனா வைரஸ் தொற்றால் பாதிக்கப்பட்டவர்களின் மொத்த எண்ணிக்கை 522 ஆக அதிகரித்துள்ளது.

இன்று (ஞாயிற்றுக்கிழமை) ஊடகங்களுக்குக் கருத்துத் தெரிவிக்கும்போதே அவர் இவ்வாறு குறிப்பிட்டுள்ளார். குறித்த ஊடக சந்திப்பில் வைத்தியர் த.விநோதன் மேலும் கூறியுள்ளவை வருமாறு -

இந்த வருடத்தில் இதுவரை 505 பேர், கொரோனா வைரஸ் தொற்றாளராக மன்னாரில் அடையாளம் காணப்பட்டுள்ளனர்.

அந்தவகையில் இந்த மாதம் இதுவரையான காலப்பகுதியில் மாத்திரம் 15 பேர், வைரஸ் தொற்றாளராக அடையாளம் காணப்பட்டுள்ளனர். இதேவேளை நானாட்டான் பகுதியில் கடந்த 3 ஆம் திகதி மேற்கொள்ளப்பட்ட 383 பி.சி.ஆர்.பரிசோதனை

மணமகள் தேவை
வயது 43. பிள்ளைகள் இல்லாத விவாகரத்தான அரச சேவையில் உள்ள வருக்கு மணமகள் தேவை விதவைகள். விவாகரத்தானவர்களும் ஏற்கப்படும். தொடர்புகளுக்கு -
0771589492

களின் முடிவில் வவுனியா, யாழ்ப்பாணம், மன்னார், அரிப்பு, சாந்திபுரம் பகுதிகளைச் சேர்ந்த 6 பேருக்கு வைரஸ் தொற்று உறுதி செய்யப்பட்டது.

அதேபோன்று மடுபகுதியில் மேற்கொள்ளப்பட்ட 132 பி.சி.ஆர். பரிசோதனைகளின் முடிவில் 2 பேர் தொற்றாளர்களாக அடையாளம் காணப்பட்டனர். -என அவர் குறிப்பிட்டுள்ளார்.

மட்பண்ட உற்பத்தியாளர்களின் வாழ்வாதாரம் பெரிதும் பாதிப்பு

சிறு கைத்தொழில் முயற்சி உடையோர் வரிசையில் மட்பாண்ட உற்பத்தியாளர்களும் பாதிக்கப்பட்டுள்ளனர் எனத் தெரிவிக்கப்பட்டுள்ளது.

தற்பொழுது நாட்டில் ஏற்பட்டுள்ள பயணத்தடை காரணமாகத் தாம் பரம்பரையாகச் செய்து வந்த மட்பாண்ட உற்பத்தியை செய்து வெளி மாவட்டங்களில் இருந்து வருபவர்களில் அதிகமானவர்கள் எம்மிடம் மட்பாண்ட பொருள்களையே கொள்வனவு செய்து செல்கின்றனர்.

தற்போது நாட்டில் அமுல்படுத்தப்பட்டுள்ள பயணத்தடை காரணத்தாலும் ஆலய திருவிழாக்கள் மற்றும் கலை நிகழ்வுகள் அனைத்தும் நிறுத்தப்பட்டுள்ள நிலையில், தமது வாழ்வாதாரத்தை முன்னோக்கிச் செல்வதில் மிகவும் சிரமப்படுவதாகவும் தெரிவித்துள்ளனர். இதன் காரணமாகத் தம்முடன் வேலை செய்தவர்களுக்கு கூடப் பணம், கொடுக்க முடியாத நிலையும் ஏற்பட்டுள்ளதாகவும் தாங்கள் இந்தத் தொழிலைத் தொடர்ந்து செய்ய முடியாத நிலை ஏற்பட்டுள்ளதாகவும் தாங்கள் இந்தத் தொழிலுக்கான மூலப் பொருள்களை ஒட்டிசுட்டான் அல்லது கண்டாவளை பகுதியில் இருந்து பெற்றுக்கொள்கிறோம் என்றும் தெரிவித்தனர்.

அப்படி பலரூபா பெறுமதியான பணத்தை செலவிட்டு உற்பத்தி செய்யப்பட்ட பொருள்களைச்



சந்தைப்படுத்த முடியாமல் தற்பொழுது தேங்கிக் கிடப்பதாகவும் இதன் காரணமாகத்தான் வாழ்வாதாரத்தை இழந்த நிலையில் இருப்பதாகவும் இதன் காரணமாக சம்பந்தப்பட்ட அதிகாரிகள் சிறுகைத் தொழிலை ஊக்குவிக்கும் முகமாக ஏதேனும் ஒரு தீர்வைப் பெற்றுத்தர வேண்டும் என அப்பகுதி வாழ் மட்பாண்ட உற்பத்தியாளர்கள் தெரிவித்துள்ளனர். தற்பொழுது அழிந்து வரும் சிறுகைத்தொழில் களில் இதுவும் ஒன்றே. இத்தொழிலை தொடர்ந்து நாங்கள் மேற்கொள்ள வேண்டுமாயின் சம்பந்தப்பட்ட அதிகாரிகள் எமக்கு ஏதேனும் ஒருவகையில் ஆதரவளிக்க வேண்டுமென வேண்டுகோள் விடுக்கின்றனர்.

பெண் உட்பட ஐந்து பேர் ஹெரோயினுடன் கைது



சியம்பலாண்டுவ பகுதியில் வைத்து ஹெரோயினுடன் 4 பேர் மற்றும் பெண் ஒருவர் கைது செய்யப்பட்டுள்ளார்.

சந்தேகத்துக்கிடமான வான் ஒன்றை சோதனையிட்ட சந்தர்ப்பத்தில் இந்த சந்தேக நபர்கள் கைது செய்யப்பட்டுள்ளனர் எனத் தெரிவிக்கப்படுகின்றது.

கைது செய்யப்பட்டவர்களிடம் இருந்து 151 கிராம் ஹெரோயின் கைப்பற்றப்பட்டுள்ளதாகத் தெரிவிக்கப்படுகின்றது.